



मुख्यमंत्री सचिवालय

प्रेस विज्ञप्ति

रांची, दिनांक: 24/09/2024

मुख्यमंत्री सचिवालय
प्रेस विज्ञप्ति --264/2024
24 सितंबर 2024
ईटखोरी, चतरा

=====

◆ मुख्यमंत्री श्री हेमन्त सोरेन ने चतरा जिला के ईटखोरी स्थित मां भद्रकाली की ऐतिहासिक- धार्मिक धरती पर आयोजित "आपकी योजना आपकी सरकार आपके द्वार " कार्यक्रम में लगभग 841 करोड़ रुपए की 702 योजनाएं चतरा एवं कोडरमा जिले को किया समर्पित

=====

◆ मुख्यमंत्री ने दोनों जिलों के 4 लाख 94 हजार लाभुकों के बीच लगभग 736 करोड़ 36 लाख रुपए की बांटी परिसंपत्तियां

=====

◆ मुख्यमंत्री ने कहा- आपके उत्साह, सहयोग एवं समर्थन से सरकार को मिल रही ताकत, राज्य को दे रहे मजबूती

=====

◆ मुख्यमंत्री बोले- पूरे राज्य का कर रहा हूं भ्रमण, लोगों के मिल रहे सुझाव के आधार पर और भी बेहतर योजनाएं लेकर आपके बीच आएंगे

=====

● आने वाले 5 वर्षों में हर घर में हर वर्ष एक लाख रुपए पहुंचाएंगे

- झारखंड मुख्यमंत्री मंडियां सम्मान योजना को बहन- बेटियों का मिल रहा अपार समर्थन, पूरे राज्य की महिलाओं में दिख रहा जबरदस्त उत्साह
- साढ़े चार वर्षों में जो कार्य किए, वह 20 वर्षों में नहीं हो सका
- विपरीत परिस्थितियों और चुनौतियों के बीच भी राज्य में विकास को दे रहे हैं गति
- अपना राज्य में जल्द खुलेंगे कई राइस मिल, यहां तैयार होने वाले चावल को गरीबों के बीच करेंगे मुफ्त में वितरित

श्री हेमन्त सोरेन, मुख्यमंत्री, झारखंड

मुख्यमंत्री श्री हेमन्त सोरेन ने आज चतरा जिला के ईटखोरी स्थित मां भद्रकाली की पावन धरती पर आयोजित "आपकी योजना- आपकी सरकार- आपके द्वार " कार्यक्रम में लगभग 841 करोड़ की 702 विकास योजनाएं चतरा एवं कोडरमा जिला वासियों को समर्पित कर झारखंड राज्य के सर्वांगीण विकास का संकल्प दोहराया। उन्होंने अपने संबोधन में कहा कि आपके उत्साह, सहयोग एवं समर्थन से हमारी सरकार को ताकत मिल रहा है। इसी की बदौलत ही हम इस राज्य को मजबूती दे रहे हैं।

यह देखने के लिए निकले हैं कि सरकार की योजनाएं आप तक पहुंच रही है या नहीं

मुख्यमंत्री ने कहा कि यह सरकार गांव- देहात से चल रही है। हमारी सरकार के 5 वर्ष पूरे हो रहे हैं। इस दौरान हमारी सरकार की कार्यशैली से आप कितने आगे बढ़ें। इसे जानने और देखने के लिए पूरे राज्य का भ्रमण कर रहे हैं। इस क्रम में यह भी देख रहे हैं कि सरकार की योजनाएं आप तक किस तरीके से पहुंच रही। अधिकारी आपके दरवाजे पर पहुंचकर आपकी समस्याओं का समाधान किस तरीके से कर रहे हैं। हमारी कोशिश है जिलों के भ्रमण के दौरान आम जनता से मिले सुझावों के आधार पर आगे भी और भी बेहतर से बेहतर योजनाएं आपके लिए लेकर आ सकें।

झारखंड मुख्यमंत्री मंडियां सम्मान योजना को बहन- बेटियों का मिल रहा अपार समर्थन

मुख्यमंत्री ने कहा कि झारखंड मुख्यमंत्री मंडियां सम्मान योजना को बहन- बेटियों का अपार समर्थन मिल रहा है। आज यह योजना सबसे सफल और लोकप्रिय योजना के रूप में सामने आया है। इस योजना को लेकर पूरे राज्य की महिलाओं में अजब उत्साह देखने को मिल रहा है। मैं आपको विश्वास दिलाता हूं कि आपको सशक्त बनाने के लिए हर कदम पर सरकार आपके साथ खड़ी रहेगी।

1लाख 36 हजार करोड़ रुपए के बकाए का सिर्फ ब्याज ही मिल जाए तो इस राज्य की तकदीर बदल देंगे

मुख्यमंत्री ने कहा कि राज्य का एक लाख 36 हजार करोड़ रूपया केंद्र पर बकाया है अगर इस राशि का हमें सिर्फ ब्याज ही मिल जाए तो इस राज्य को आगे बढ़ाने के लिए किसी पर निर्भर रहने की जरूरत नहीं पड़ेगी। राज्यवासियों के लिए झारखंड मुख्यमंत्री मंईयां सम्मान योजना जैसी अनेकों योजनाओं को लेकर आपके बीच आ आ सकेंगे। आज हम तमाम चुनौतियों और विपरीत परिस्थितियों के बीच भी इस राज्य को सजाने और संवारने के लिए पूरी ताकत के साथ काम कर रही हैं।

जो 20 वर्ष में नहीं हो सका, वह 4 वर्षों में कर दिखाया

मुख्यमंत्री ने कहा कि झारखंड अलग राज्य के लिए हमें लंबा संघर्ष करना पड़ा। अलग राज्य के लिए चली लंबी लड़ाई में अनेकों लोगों ने अपने को बलिदान कर दिया। लेकिन, अफसोस इस बात का है कि अलग राज्य बनने के बाद विकास को जो गति मिलनी चाहिए, वह नहीं हो सका। अलग राज्य के गठन के 20 वर्षों तक यह राज्य उपेक्षित बना रहा। लेकिन, 2019 के दिसंबर में जब हमारी सरकार बनी हो हमने इस राज्य को आगे बढ़ने का सिलसिला प्रारंभ किया। मैं दावे के साथ कर सकता हूं कि हमारी सरकार ने पिछले साढ़े चार वर्षों में लगभग दो वर्षों तक कोरोना जैसी वैश्विक महामारी से लड़ते हुए भी जितने कार्य कर दिखाए, वह 20 वर्षों में नहीं हो सका।

किसानों से धान खरीदने के साथ राइस मिल भी खोलने की तैयारी

मुख्यमंत्री ने कहा कि जब किसान खुशहाल होंगे तो राज्य मजबूत होगा। इसी बात को ध्यान में रखकर किसानों के कल्याण के लिए सरकार लगाकर कार्य कर रही है। हमारी सरकार किसानों से धान खरीद ही रही है, अब राइस मिल खोलने का भी निर्णय ले चुके हैं। राज्य में जल्द ही कई राइस मिल खुलेंगे। इन राइस मिलों में जो चावल बनेगा, उसे हम गरीबों के बीच मुफ्त वितरित करेंगे।

बुजुर्गों को सामाजिक सुरक्षा, महिलाओं को सम्मान राशि, युवाओं का बना रहे भविष्य

मुख्यमंत्री ने कहा कि जनकल्याण के लिए सरकार पूरी तरह प्रतिबद्ध है। आज सभी बुजुर्गों को पेंशन दे रहे हैं। 50 लाख बहन- बेटियों को वर्ष में 12 हजार रुपए सम्मान राशि देने की ऐतिहासिक योजना लेकर आए हैं। बड़े पैमाओं पर युवाओं को नौकरी के साथ स्वरोजगार के लिए आर्थिक सहायता सरकार उपलब्ध करा रही है। सावित्रीबाई फुले किशोरी समृद्धि योजना से अब तक 9 लाख बच्चियों को जोड़कर पढ़ाई का जिम्मा सरकार उठा रही है। गुरुजी क्रेडिट कार्ड योजना के तहत सरकार

अपनी गारंटी पर विद्यार्थियों को 15 लाख रुपए तक का शिक्षा लोन दे रही है, ताकि वह पढ़-लिखकर इंजीनियर, डॉक्टर, वकील और अफसर बन सकें। सके। यह पहला राज्य है जो अपने विद्यार्थियों को विदेश में उच्च शिक्षा के लिए पूरा खर्च दे रही है। ऐसी अनेकों और भी योजनाएं हैं, जिनके माध्यम से हम समाज के हर वर्ग और तबके को मजबूत बनाने का काम कर रहे हैं।

चतरा को 516 एवं कोडरमा को 186 विकास योजनाओं का हुआ उद्घाटन- शिलान्यास

मुख्यमंत्री ने इस अवसर पर चतरा एवं कोडरमा जिले को लगभग 841 करोड़ रुपए की 702 योजनाओं का तोहफा दिया। इसमें चतरा जिला अंतर्गत 501 करोड़ 78 लाख रुपए की 501 योजनाओं का शिलान्यास तथा 35 करोड़ 58 लाख रुपए की 15 योजनाओं का उद्घाटन शामिल है। जबकि कोडरमा जिले में 174 करोड़ 11 लाख रुपए की 91 योजनाओं का शिलान्यास एवं 129 करोड़ 66 लाख रुपए की 95 योजनाओं का उद्घाटन संपन्न हुआ। इस अवसर पर चतरा जिले के 3 लाख 14 हजार 885 लाभुकों के बीच 529 करोड़ 11 लाख रुपए एवं कोडरमा जिले के 1 लाख 79 हजार 581 लाभुकों के बीच 207 करोड़ 12 लाख रुपए की परिसंपत्तियां बांटी गईं।

इस कार्यक्रम में मंत्री श्री सत्यानन्द भोक्ता, मंत्री श्री बन्ना गुप्ता, विधायक श्री उमा शंकर अकेला, चतरा जिला परिषद अध्यक्ष श्रीमती ममता देवी, कोडरमा जिला परिषद अध्यक्ष श्री रामधन यादव, चतरा 20 सूत्री उपाध्यक्ष श्री प्रभुदयाल राम तथा चतरा एवं कोडरमा जिले के उपायुक्त तथा पुलिस अधीक्षक समेत अन्य पदाधिकारी मौजूद थे।

=====

#Team PRD(CMO)